

NSD NEWS UNIT
ALL INDIA RADIO, GUWAHATI
0000000000

Date : 17-01-2026

Time : 1340 Hrs.

Assamese Midday Bulletin
HEADLINES

- ১। প্রধানমন্ত্রী নৰেন্দ্ৰ মোদীয়ে আজি পশ্চিমবংগৰ মালদহ টাউন বে'ল ষ্টেচনৰ পৰা ভাৰ্চুৱেল ব্যৱস্থাবে কামাখ্যা আৰু হাওৰাৰ মাজত চলাচল কৰিবলগীয়া দেশৰ প্ৰথমখন বন্দে ভাৰত শ্লীপাৰ বে'লগাড়ী যাত্ৰাৰ শুভাৰম্ভ কৰিব।
- ২। প্রধানমন্ত্রীয়ে সন্ধিয়া গুৱাহাটীৰ সৰুসজাইত প্ৰায় ১০ হাজাৰ শিল্পীয়ে পৰিৱেশন কৰিবলগীয়া বাগৰুপা নৃত্য উপভোগ কৰিব।
- ৩। মহাৰাষ্ট্ৰৰ পৌৰ নিৰ্বাচনত বিজেপিয়ে এহেজাৰ ৪২৫ খন আসন লাভ কৰি বৃহৎ জয় সাব্যস্ত কৰিছে।
- ৪। ছট্টিশগড়ৰ বিজাপুৰ জিলাত আজি সুৰক্ষা বাহিনীৰ সৈতে হোৱা সংঘৰ্ষত দুজন মাওবাদী নিহত হয়।

আৰু

- ৫। মহিলাৰ প্ৰিমিয়াৰ লীগ ক্ৰিকেট প্ৰতিযোগিতাত আজি ইউ পি ৱাৰিয়ৰ্ছ, মুম্বাই ইণ্ডিয়ানছৰ আৰু দেলহী কেপিটেলছ ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব।

০০০০০০০

প্ৰধানমন্ত্রী নৰেন্দ্ৰ মোদী পশ্চিমবংগ আৰু অসমৰ দুদিনীয়া ভ্ৰমণসূচীৰে আজি মালদহত উপস্থিত হয়। প্ৰধানমন্ত্রীগৰাকীয়ে মালদহ টাউন বে'ল ষ্টেচনৰ পৰা ভাৰ্চুৱেল ব্যৱস্থাবে কামাখ্যা আৰু হাওৰাৰ মাজত চলাচল কৰিবলগীয়া দেশৰ প্ৰথমখন বন্দে ভাৰত শ্লীপাৰ বে'লগাড়ী যাত্ৰাৰ শুভাৰম্ভ কৰে। আধুনিক ভাৰতৰ বৰ্ধিত পৰিবহন চাহিদা অনুযায়ী নিৰ্মাণ কৰা সম্পূৰ্ণৰূপে শীত-তাপ নিয়ন্ত্ৰিত এই বে'লগাড়ীখনে বহনসাধ্য দৰত যাত্ৰীসকলক বিমান যাত্ৰাৰ দৰে সুবিধা আৰু অভিজ্ঞতা প্ৰদান কৰিব। এই বে'লগাড়ীখনে দূৰণিবটীয়া যাত্ৰা অধিক ক্ষিপ্ৰ, নিৰাপদ আৰু সুবিধাজনক কৰি তুলিব বুলি আশা কৰা হৈছে। শ্ৰীমোদীয়ে কিছুসময়ৰ পাছত মালদহত এটা অনুষ্ঠানত ৩ হাজাৰ ২৫০ কোটিৰো অধিক টকা ব্যয়সাপেক্ষ ভালেমান বে'ল আৰু পথ, আন্তঃগাঁথনি প্ৰকল্পৰ আধাৰশিলা স্থাপন কৰিব। ইয়াৰ ভিতৰত পশ্চিম বংগত চাৰিটা গুৰুত্বপূৰ্ণ বে'ল প্ৰকল্প আছে। এই প্ৰকল্প চাৰিটাৰ ভিতৰত বলুৰঘাট আৰু দিল্লীৰ মাজৰ নতুন বে'লপথ, নিউ জলপাইগুৰিৰ পৰৱৰ্তী প্ৰজন্মৰ মালবাহী বে'লগাড়ীৰ তদাৰক সুবিধা, শিলিগুৰিৰ লোকশ্বেদৰ উন্নয়ন আৰু জলপাইগুৰি জিলাৰ বন্দে ভাৰত বে'ল তদাৰক সুবিধাৰ আধুনিকীকৰণ প্ৰকল্প আছে। এই প্ৰকল্পসমূহে উত্তৰ বংগত যাত্ৰী আৰু মালবাহী বে'ল সেৱা সবল কৰি তুলিব আৰু অঞ্চলটোত কৰ্মসংস্থানৰ নতুন সুবিধা সৃষ্টি কৰিব।

প্ৰধানমন্ত্রী মোদী পশ্চিমবংগ ভ্ৰমণ সামৰি বিয়লিৰভাগলৈ গুৱাহাটীত উপস্থিত হ'ব। ভ্ৰমণকালত প্ৰধানমন্ত্রীয়ে ভালেমান উন্নয়নমূলক প্ৰকল্পৰ আধাৰশিলা স্থাপন কৰিব আৰু দুখন বে'লগাড়ী যাত্ৰাৰ শুভাৰম্ভ কৰিব। শ্ৰী মোদীয়ে

আজি সন্ধিয়া ৬ বজাত সৰুসজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত প্ৰায় ১০ হাজাৰ শিল্পীয়ে পৰিৱেশন কৰিবলগীয়া বাগৰুহা নৃত্য উপভোগ কৰিব। অনুষ্ঠানত ৰাজ্যপাল লক্ষ্মণ প্ৰসাদ আচাৰ্য আৰু মুখ্যমন্ত্ৰী ড° হিমন্ত বিশ্ব শৰ্মা উপস্থিত থাকিব। অসমৰ চহকী সাংস্কৃতিক ঐতিহ্যৰ অংশস্বৰূপ বড়োসকলৰ বাগৰুহা নৃত্যৰ বিশ্বজুৰি প্ৰসাৰৰ অৰ্থে এই অনুষ্ঠানৰ আয়োজন কৰা হৈছে।

প্ৰধানমন্ত্ৰী মোদীয়ে কাইলৈ কলিয়াবৰৰ মৌচন্দা পথাৰত এখন ৰাজহুৱা সভাত কলিয়াবৰৰ পৰা বোকাখাতলৈ ছহেজাৰ ৯৫৭ কোটি টকা ব্যয়সাপেক্ষে নিৰ্মাণ হ'বলগীয়া কাজিৰঙা এলিভেটেড কৰিড'ৰৰ আধাৰশিলা স্থাপন কৰিব। এই এলিভেটেড কৰিড'ৰে ৰাষ্ট্ৰীয় উদ্যানৰ জীৱ-জন্তু নিৰ্বাদ, আহ-যাহ সুনিশ্চিত কৰিব আৰু মানুহ আৰু জীৱ-জন্তুৰ সংঘাত হ্রাস কৰাত সহায় কৰিব। এলিভেটেড কৰিড'ৰ নিৰ্মাণ সম্পূৰ্ণ হৈ উঠিলে পথ সুৰক্ষা বৃদ্ধি পাব, যাত্ৰাৰ সময় বাহি হ'ব আৰু দুৰ্ঘটনাৰ হাৰ হ্রাস পাব।

প্ৰধানমন্ত্ৰী মোদীয়ে এই ভ্ৰমণৰ সময়তে ডিব্ৰুগড়ৰ পৰা লক্ষ্ণৌৰ গোমটিলৈ আৰু কামাখ্যাৰ পৰা ৰ'হটকলৈ চলিবলগীয়া দুখন নতুন অমৃত ভাৰত এক্সপ্ৰেছ ৰে'লগাড়ীৰ যাত্ৰাৰো শুভাৰম্ভ কৰিব। এই নতুন ৰে'ল সেৱাই উত্তৰ-পূৰ্বাঞ্চল আৰু উত্তৰ ভাৰতৰ মাজৰ ৰে'ল যোগাযোগ ব্যৱস্থা সুদৃঢ় কৰিব।

০০০০০০০০

মহাৰাষ্ট্ৰৰ পৌৰ নিৰ্বাচনত বিজেপিয়ে বৃহৎ জয় সাব্যস্ত কৰিছে। দলটোৱে ৰাজ্যখনৰ ২৯ খন পৌৰ নিগমৰ মুঠ দুহেজাৰ ৮৬৯ খন আসনৰ এহেজাৰ ৪২৫ খন আসনত জয়লাভ কৰে। চূড়ান্ত ফলাফল অনুসৰি শিৱসেনাৰ একনাথ সিন্দে গোটে ৩৯৯খন, কংগ্ৰেছে ৩২৪ খন, এন চি পিৰ অজিত পাৰাৰ গোটে ১৬৭ খন, শিৱসেনাৰ উদ্ধৱ থাকৰে গোটে ১৫৫খন, এন চি পিৰ শাৰদ পাৰাৰ গোটে ৩৬ খন, মহাৰাষ্ট্ৰ নিৰ্মাণ সেনাই ১৩ খন আৰু বহুজন সমাজ পাৰ্টীয়ে ৬খন আসন লাভ কৰিছে।

গুৰুত্বপূৰ্ণ বৃহন্মুসাই পৌৰ নিগমৰ ২২৭ খন আসনৰ ভিতৰত বিজেপিয়ে ৮৯ খন আৰু মিত্ৰদল শিৱসেনাই ২৯ খন আসনত বিজয় সাব্যস্ত কৰে। আনহাতে শিৱসেনাৰ উদ্ধৱ থাকৰে গোটে ৬৫ খন আৰু মহাৰাষ্ট্ৰ নিৰ্মাণ সেনাই ৬খন আসন লাভ কৰে। বঞ্চিত বহুজন আঘাডিৰ সৈতে মিত্ৰতাৰে যুঁজত নমা কংগ্ৰেছে ২৪ খন আসন লাভ কৰাৰ বিপৰীতে এ আই এম আই এমে ৮খন এন চি পিয়ে ৩খন, সমাজবাদী পাৰ্টীয়ে দুখন আৰু এন চি পিৰ শাৰদ পাৰাৰ গোটে এখন আসনত জয়ী হয়। ইয়াৰ জৰিয়তে মহাজুটি মৰ্চাই থাকৰে পৰিয়ালৰ তিনিদশকজোৰা আধিপত্য অৱসান ঘটায়।

০০০০০০০

প্ৰধানমন্ত্ৰী নৰেন্দ্ৰ মোদীয়ে আজি তামিলনাডুৰ প্ৰাক্তন মুখ্যমন্ত্ৰী তথা অভিনেতা এম জি ৰামচন্দনৰ জন্মবাৰ্ষিকী উপলক্ষে নেতাগৰাকীলৈ শ্ৰদ্ধাৰ্ঘ্য নিবেদন কৰে। শ্ৰী মোদীয়ে সামাজিক মাধ্যমযোগে দিয়া এটা বাৰ্তাত কয়, যে তামিলনাডুৰ প্ৰগতিত তেওঁৰ অৱদান অভূতপূৰ্ব। তেওঁ কয়, যে এম জি ৰামচন্দনে তামিলনাডুৰ সংস্কৃতিৰ জনপ্ৰিয়কৰণত গুৰুত্বপূৰ্ণ ভূমিকা পালন কৰি থৈ গৈছে।

০০০০০০০০০

তামিলনাডুৰ প্ৰাক্তন মুখ্যমন্ত্ৰী তথা অভিনেতা এম জি ৰামচন্দনক জন্ম দিৱসত আজি উপৰাষ্ট্ৰপতি চি পি ৰাধাকৃষ্ণনে শ্ৰদ্ধাঞ্জলি জনাইছে। সামাজিক মাধ্যমৰ এটা বাৰ্তাত উপৰাষ্ট্ৰপতিগৰাকীয়ে প্ৰয়াত ৰামচন্দন এগৰাকী

দূৰদৃষ্টিসম্পন্ন নেতা আছিল বুলি বৰ্ণনা কৰি কয়, যে সমগ্ৰ জীৱন তেওঁ সমাজৰ দৰিদ্ৰ শ্ৰেণীৰ কল্যাণৰ বাবে উৰ্চগা কৰি গৈছে। তামিলনাডুৰ সামাজিক আৰু ৰাজনৈতিক প্ৰেক্ষাপটত এম জি ৰামচন্দ্ৰনে অনন্য আৱদান আগবঢ়াই যোৱা বুলিও শ্ৰী ৰাধাকৃষ্ণনে প্ৰকাশ কৰে।

০০০০০০

অসমৰ জনপ্ৰিয় শিল্পী জুবিন গাৰ্গৰ মৃত্যুক লৈ চলি থকা গোচৰত অহা ৩০ জানুৱাৰীত ৭ গৰাকী অভিযুক্তৰ বিৰুদ্ধে আইনৰ কি কি ধাৰাত বিচাৰ চলোৱা হ'ব সেয়া নিশ্চিত কৰা হ'ব। এই গোচৰৰ আজি চতুৰ্থটো শুনানি লোৱা হয়। এই শুনানিত ৭ গৰাকী অভিযুক্তক ভাৰ্চুৱেলি হাজিৰ কৰোৱা হয়। আদালতে ২২ জানুৱাৰীত অভিযুক্তৰ জামিন আবেদনৰ শুনানি গ্ৰহণ কৰিব। চৰকাৰী অধিবক্তাই আজি আদালতত অতিৰিক্ত সময় বিচাৰি অনুৰোধ জনায়।

০০০০০০০

ছট্ৰিশগড়ৰ বিজাপুৰ জিলাত আজি সুৰক্ষা বাহিনীৰ সৈতে হোৱা সংঘৰ্ষত দুজন মাওবাদী নিহত হয়। আৰক্ষীৰ সূত্ৰই প্ৰকাশ কৰা মতে জিলাখনৰ উত্তৰ-পশ্চিম এলেকাৰ বনাঞ্চলত কেইজনমান মাওবাদীয়ে আত্মগোপন কৰি থকা বুলি সন্দেহ লাভ কৰাৰ পাছত সুৰক্ষা বাহিনীৰ এটা দলে আজি পুৱাৰ ভাগত অঞ্চলটোত অভিযান চলায়। অভিযানৰ সময়ত দুয়োপক্ষৰ মাজত হোৱা সংঘৰ্ষত এই মাওবাদী দুজন নিহত হয়। সংঘৰ্ষস্থলীৰ পৰা দুজন মাওবাদীৰ মৃতদেহ উদ্ধাৰ কৰা হৈছে।

০০০০০০০০০

মোল্লাতন্ত্ৰৰ অৱসানৰ দাবীত মধ্য প্ৰাচ্যৰ দেশ ইৰানত অব্যাহত থকা বিক্ষোভত এই পৰ্যন্ত ৩ হাজাৰ ৯০ জন লোকৰ মৃত্যু হৈছে। অৱশ্যে দেশখনৰ পৰিস্থিতি লাহে লাহে স্বাভাৱিক হ'বলৈ লৈছে। ৰাজধানী তেহৰানৰ বাট-পথত যাতায়ত স্বাভাৱিক হৈ আহিছে আৰু দোকান-পোহাৰসমূহো খুলিবলৈ লৈছে। কিন্তু ইণ্টাৰনেট ব্যৱস্থা এসপ্তাহলৈকে বন্ধ ৰখাৰ নিৰ্দেশ দিয়া হৈছে। ইৰানৰ কঠোৰপন্থী ধৰ্মীয় নেতা আয়াতুল্লা আহমেদ খাতামিয়ে আটক কৰি ৰখা বিক্ষোভকাৰীসকলৰ মৃত্যুদণ্ড কাৰ্যকৰী কৰাৰ দাবী কৰিছে আৰু আমেৰিকাৰ ৰাষ্ট্ৰপতি ড্ৰনাল্ড ট্ৰাম্পক ভাবুকি দিছে। আনহাতে কেইবাশ বিক্ষোভকাৰীৰ মৃত্যুদণ্ড স্থগিত ৰখাৰ বাবে ৰাষ্ট্ৰপতি ট্ৰাম্পে ইৰানৰ নেতাসকলক ধন্যবাদ জনাইছে।

ইৰানৰ দেশান্তৰিত ৰাজকুমাৰ ৰেজা পেহলাভিয়ে বিক্ষোভ অব্যাহত ৰাখিবলৈ ইৰানবাসীক আহ্বান জনাইছে আৰু মোল্লাতন্ত্ৰৰ পতন হ'লে দেশলৈ ঘূৰি অহাৰ প্ৰতিশ্ৰুতি দিছে। অৰ্থনীতিৰ অৱনমন তথা ইৰানৰ মুদ্ৰাৰ মূল্য হ্রাস আৰু মুদ্ৰাস্ফীতিৰ পৰিপ্ৰেক্ষিতত যোৱা বছৰৰ ২৮ ডিচেম্বৰত ইৰানত দেশজুৰি বিক্ষোভৰ সূত্ৰপাত হৈছিল। প্ৰশাসনে প্ৰকাশ কৰা অনুসৰি এই বিক্ষোভত এই পৰ্যন্ত ৩৫০ টা মছজিদ, ১২৬ টা প্ৰাৰ্থনাগৃহ, ৪০০ খন চিকিৎসালয়, ১০৬ খন এম্বুলেন্স আৰু ৭১খন অগ্নিনিৰ্বাপক বাহিনীৰ গাড়ী ধবংস হৈছে।

০০০০০০০

ভাৰতীয় বতৰ বিজ্ঞান বিভাগে আজি উত্তৰ প্ৰদেশ আৰু উত্তৰাখণ্ডত ঘন কুঁৱলী পৰিব পাৰে বুলি আগলি বতৰা দিছে। এই সময়ছোৱাত অসম, মেঘালয়, ছিকিম, হাৰিয়ানা, দিল্লী, বিহাৰ, আৰু পশ্চিমবংগৰ ঠাই বিশেষেও কুঁৱলী পৰিব পাৰে বুলি বিভাগে আগলি বতৰা দিছে। বতৰ বিজ্ঞান বিভাগে লগতে ছট্ৰিশগড় আৰু পূব মধ্য প্ৰদেশৰ শীতৰ প্ৰকোপ অব্যাহত থকাৰ সম্ভাৱনা আছে বুলি প্ৰকাশ কৰিছে।

০০০০০০০০

পশ্চিমবংগত ৭ নম্বৰ প্ৰ-পত্ৰক লৈ তৃণমূল কংগ্ৰেছ আৰু বিজেপিৰ অভিযোগ-প্ৰতি অভিযোগৰ মাজত নিৰ্বাচন আয়োগে এটা নিৰ্দিষ্ট সমষ্টিত পঞ্জীয়নভুক্ত যিকোনো ভোটদাতাই যিমান ইচ্ছা সিমান প্ৰ-পত্ৰ দাখিল কৰিব পাৰে বুলি স্পষ্ট কৰি দিছে। আয়োগে কৈছে যে এগৰাকী ব্যক্তিয়ে কিমান প্ৰ-পত্ৰ দাখিল কৰিব পাৰিব তাৰ কোনো নিৰ্দিষ্ট সীমা নাই। অৱশ্যে প্ৰক্ৰিয়াৰ অপব্যৱহাৰ ৰোধ কৰাৰ বাবে এগৰাকী ব্যক্তিয়ে পাঁচটাতকৈ অধিক অভিযোগ দাখিল কৰিলে দাবীৰ বৈধতা নিশ্চিত কৰাৰ বাবে নিৰ্বাচনী পঞ্জীয়ন বিষয়াই এই দাবী পুনৰীক্ষণ কৰাটো বাধ্যতামূলক কৰা হৈছে।

০০০০০০০০

নবী মুন্সাইৰ ৬০ ডি ৱাই পাটিল স্প'ৰ্টছ একাডেমীত যোৱা নিশা অনুষ্ঠিত মহিলা প্ৰিমিয়াৰ লীগ ক্ৰিকেট প্ৰতিযোগিতাত ৰয়েল চেলেঞ্জাৰ্ছ বেংগালুৰুয়ে গুজৰাট জায়েণ্টছক ৩২ ৰানত পৰাস্ত কৰে। গুজৰাট জায়েণ্টছে ১৮৩ ৰানৰ বিজয় লক্ষ্যৰে খেল আৰম্ভ কৰি ১৮ অভাৱ ৫টা বলত আটাইকেইটা উইকেট হেৰুৱাই ১৫০ ৰানহে কৰিবলৈ সমৰ্থ হয়। দলটোৰ হৈ ভাৰতী ফুলমালীয়ে সৰ্বাধিক ৩৯ ৰান কৰে। বেংগালুৰুৰ শ্ৰেয়াংকা পাটিলে ৫টা উইকেট দখল কৰে।

ইয়াৰ পূৰ্বে প্ৰথমে বেট ধৰাৰ আমন্ত্ৰণ লাভ কৰি ৰয়েল চেলেঞ্জাৰ্ছ বেংগালুৰুয়ে নিৰ্ধাৰিত ২০ অভাৱত ৭ উইকেটৰ বিনিময়ত ১৮২ ৰান সংগ্ৰহ কৰে। দলৰ হৈ সৰ্বাধিক ৬৬ ৰান কৰা ৰাধা যাদৱক প্লেয়াৰ অৱ দা মেচ ঘোষণা কৰা হয়।

প্ৰতিযোগিতাত আজি দুখন খেল অনুষ্ঠিত হ'ব। ইয়াৰে প্ৰথমখন খেলত বিয়লি ৩ বজাত ইউ পি ৱাৰিয়ৰ্ছ আৰু মুন্সাই ইণ্ডিয়ানছ মুখামুখি হ'ব। সন্ধিয়া চাৰে ৭ বজাত হ'বলগীয়া দ্বিতীয়খন খেলত দেলহী কেপিটেলছ ৰয়েল চেলেঞ্জাৰ্ছ বেংগালুৰুৰ বিৰুদ্ধে অৱতীৰ্ণ হ'ব। দুয়োখন খেল নবী মুন্সাইত অনুষ্ঠিত হ'ব।

০০০০০০